

दिनांक : 09.10.25

समय : 07.10pm

आकाशवाणी मध्यप्रदेश

मुख्य समाचार :-

- प्रधानमंत्री नरेन्द्र मोदी ने ब्रिटेन के साथ हुए व्यापक आर्थिक समझौते को बताया, युवाओं के लिए रोजगार का अवसर।
- मुख्यमंत्री ने नागपुर के अस्पताल में कफ सिरप से प्रभावित बच्चों के परिजनों से की मुलाकात।
- प्रधानमंत्री धन-धान्य कृषि योजना की शनिवार को होगी शुरुआत।
और
- भोपाल सहित प्रदेश के शहरों में न्यूनतम तापमान 18 डिग्री सेल्सियस के करीब पहुँचा।

प्रधानमंत्री-ब्रिटेन

प्रधानमंत्री नरेन्द्र मोदी ने कहा है कि देश की डिजिटल व्यवस्था नवाचार और समावेशन के लिए वैश्विक मानक स्थापित कर रही है। मुंबई में आज ग्लोबल फिनटेक फेस्ट 2025 को संबोधित करते हुए श्री मोदी ने कहा कि प्रौद्योगिकी के लोकतंत्रीकरण के कारण भारत तकनीकी रूप से सबसे अधिक समावेशी समाजों में से एक है। उन्होंने कहा कि देश में हर महीने यूपीआई के माध्यम से 25 लाख करोड़ रुपये के 20 अरब लेनदेन हो रहे हैं। ब्रिटेन के प्रधानमंत्री कीर स्टारमर ने कहा कि ब्रिटेन और भारत स्वाभाविक साझेदार हैं और फिनटेक के क्षेत्र में अग्रणी हैं। श्री मोदी ने इस कार्यक्रम को आर्थिक नवाचार का मंच बताया।

इसके पूर्व प्रधानमंत्री नरेन्द्र मोदी ने अपने ब्रिटेन के प्रधानमंत्री कीर स्टारमर के साथ मुख्य कार्यकारी अधिकारी मंच को संबोधित किया। श्री मोदी ने कहा कि इस वर्ष वैश्विक अनिश्चितता के बीच भारत-ब्रिटेन संबंध मजबूत हुए हैं। श्री मोदी और श्री कीर स्टारमर ने प्रौद्योगिकी, रक्षा, आर्टिफिशियल इंटेलीजेंस, सतत विकास, नवीकरणीय ऊर्जा और अन्य विषयों पर व्यापक चर्चा की। दोनों नेताओं के बीच मुंबई में प्रतिनिधिमंडल स्तर की वार्ता भी हुई। बाद में संयुक्त प्रेस वार्ता में श्री मोदी ने भारत-ब्रिटेन व्यापक आर्थिक और व्यापार समझौते के महत्व के बारे में कहा कि इससे युवाओं के लिए रोजगार के नए अवसर पैदा होंगे।

मुख्यमंत्री नागपुर

मुख्यमंत्री डॉ. मोहन यादव ने कहा है कि प्रतिबंधित कफ सिरप का उपयोग किए जाने के मामले से संबंधित किसी भी दोषी को सरकार नहीं छोड़ेगी। उन्होंने कहा कि तमिलनाडु की दवा कंपनी के जिम्मेदार लोगों को गिरफ्तार किया गया है। मुख्यमंत्री डॉ. यादव आज नागपुर के विभिन्न अस्पताल में उपचाररत बच्चों के स्वास्थ्य की जानकारी लेने के बाद मीडिया से संवाद कर रहे थे। मुख्यमंत्री डॉ. यादव ने कहा कि जैसे ही तमिलनाडु सरकार की रिपोर्ट आई वैसे ही सरकार ने इस कफ सिरप पर प्रतिबंध लगाया। दवा कंपनी के मालिक को भी गिरफ्तार किया गया। मध्यप्रदेश सरकार द्वारा आगे भी सख्त कार्रवाई जारी रहेगी। किसी भी दोषी को नहीं छोड़ा जाएगा।

मुख्यमंत्री मुंबई

मुख्यमंत्री डॉ. मोहन यादव ने आज मुंबई में आयोजित इंटरएक्टिव सेशन ऑन इन्वेस्टमेंट ऑपच्युनिटीज इन मध्यप्रदेश का शुभारंभ किया। इस अवसर पर देश के प्रमुख उद्योगपति एवं निवेशक उपस्थित रहे। प्रदेश में उभर रहे औद्योगिक अवसरों से अवगत कराने के लिए इस सत्र का आयोजन किया गया है। नर्मदापुरम जिले में मोहासा बाबई में विकसित किये जा रहे पॉवर एवं रिन्युबल एनर्जी उपकरण निर्माण झोन के लिए विशेष रूप से निवेशकों को इस सत्र में आमंत्रित किया जायेगा। मुख्यमंत्री ने अपने संबोधन में कहा कि मध्यप्रदेश के पास व्यवसाय के अनुकूल नीतियां हैं। सबसे बड़ा लैंड बैंक है और सरफ्लस बिजली है।

चौहान-धन धान्य कृषि

प्रधानमंत्री नरेंद्र मोदी शनिवार को नई दिल्ली में प्रधानमंत्री धन धान्य कृषि योजना और दलहन क्षेत्र में आत्मनिर्भरता मिशन का शुभारंभ करेंगे। नई दिल्ली में आज मीडिया से बातचीत करते हुए कृषि और किसान कल्याण मंत्री शिवराज सिंह चौहान ने कहा कि देश गेहूँ और चावल उत्पादन में आत्मनिर्भर है। अब देश दलहन उत्पादन में भी आत्मनिर्भर बनेगा। उन्होंने इस बात पर बल दिया है कि देश में दलहन की खेती का उत्पादन बढ़ाया जाएगा। उन्होंने कहा कि प्रधानमंत्री धन धान्य कृषि योजना का उद्देश्य उत्पादकता

बढ़ाना, फसल विविधीकरण को बढ़ावा देना, सिंचाई और भंडारण में सुधार करना है।

जीएसटी

प्रधानमंत्री नरेन्द्र मोदी द्वारा घोषित और पिछले महीने की 22 तारीख को शुरू हुआ जीएसटी बचत उत्सव समाज के सभी वर्गों को लाभान्वित कर रहा है। आज हमारे संवाददाता, आंध्र प्रदेश की अर्थव्यवस्था को बढ़ावा देने वाले जीएसटी सुधारों पर एक रिपोर्ट लेकर आए हैं।

नए जीएसटी सुधारों से आंध्रप्रदेश के किसानों, कारीगरों उद्योगों और छोटे व्यवसायों को बड़ा फायदा मिला है। 14 लाख से अधिक लोगों को रोजगार देने वाले मछली पालन उद्योग को इन कटौतियों से सीधा लाभ मिला है। मछली पकड़ने के उपकरण, मछली के तेल और डीजल इंजन और पंप जैसे सामानों पर जीएसटी पहले के 12 और 18 प्रतिशत से घटाकर 5 प्रतिशत कर दिया गया है। जिससे मछुआरा समुदायों पर वित्तीय बोझ कम हुआ है। इसके साथ ही दूध और उससे जुड़े उत्पादों पर जीएसटी घटने से राज्य के डेयरी क्षेत्र को सीधा फायदा मिला है। जिससे 24 लाख किसानों की आमदनी बढ़ने के साथ ही दूध से निर्मित खाद्य पदार्थों की कीमतें भी 5 से सात प्रतिशत की कमी आई है। इससे घरेलू लागत कम होने के साथ ही त्यौहार के दौरान खरीदारी बढ़ने और डेयरी किसानों की आमदनी में भी इजाफा हुआ है। खाने पीने और अन्य सामान पर जीएसटी की दर 5 प्रतिशत होने से अराकु कॉफी, कोंडपल्ली खिलौने, चमड़े की कठपुतलियां जैसे पारंपरिक उत्पाद अब सस्ते हुए हैं। जिससे कारीगरों की आय में वृद्धि होने के साथ ही इन सामानों के निर्यात बाजारों का भी विस्तार हुआ है। संशोधित जीएसटी दरों के साथ आंध्र प्रदेश में मछली पालन, डेयरी और पारंपरिक शिल्प जैसे क्षेत्र अधिक किफायती और प्रतिस्पर्धी हो गए हैं। यह सुधार रोजगार और निर्यात को बढ़ावा देने के साथ ही राज्य की अर्थव्यवस्था को मजबूती प्रदान करेंगे सौम्या शरण आकाशवाणी समाचार दिल्ली।

मौसम

प्रदेश में अब भारी बारिश का दौर खत्म हो गया है। वहीं प्रदेश में कई शहरों में रात का तापमान 18 डिग्री से नीचे पहुंच गया है। कल प्रदेश में राजगढ़ में सबसे कम तापमान 15 दशमलव 6 डिग्री सेल्सियस दर्ज किया

गया है। इसके अलावा सीहोर, शाजापुर, खंडवा, नीमच, धार और भोपाल में तापमान 18 डिग्री सेल्सियस के करीब रहा। प्रदेश में कल दतिया, पन्ना, सतना और सिवनी में कहीं-कहीं बारिश भी दर्ज की गई। प्रदेश में कहीं भी भारी बारिश के लिए मौसम विभाग ने अलर्ट जारी नहीं किया है।

स्वनिधि योजना

प्रदेश में नगरीय क्षेत्रों में शहरी पथ-विक्रेताओं को अपना व्यवसाय शुरू करने और आर्थिक रूप से सुदृढ़ करने के लिये पीएम स्वनिधि योजना में अब तक 13 लाख 46 हजार प्रकरणों में 2 हजार 78 करोड़ रुपये का ऋण उपलब्ध कराया गया है। साथ ही ब्याज सब्सिडी के रूप में 30 करोड़ रुपये की राशि भी दी गई है। केन्द्र सरकार ने योजना का पुनर्गठन कर इसकी अवधि अब 31 मार्च, 2030 तक बढ़ा दी है। योजना का लाभ देने में मध्यप्रदेश पहले स्थान पर है। 3 नगरीय निकायों उज्जैन, खरगोन और सारणी को सर्वाधिक ऋण वितरण के लिये पुरस्कृत भी किया जा चुका है। योजना में आर्थिक सहायता राशि में भी वृद्धि की गयी है। योजना में पूर्व में 10 हजार के स्थान पर 15 हजार और 20 हजार के स्थान पर 25 हजार रुपये और अंतिम किश्त के रूप में 50 हजार रुपये की ऋण राशि दी जा रही है।

साहित्य का नोबेल पुरस्कार 2025

हंगरी के उपन्यासकार और पटकथा लेखक लास्ज़लो क्रास्ज़नाहोरकाई को 2025 का साहित्य का नोबेल पुरस्कार मिला है। स्वीडन की राजधानी उन्हें सम्मोहक और दूरदर्शी कार्यों के लिए सम्मानित किया गया, जो विनाशकारी आतंक के बीच कला की शक्ति की पुष्टि करते हैं। उन्हें पुरस्कार राशि के रूप में 1 दशमलव 2 मिलियन अमरीकी डॉलर दिये जाएंगे।

महिला विश्व कप

आई.सी.सी. महिला एकदिवसीय क्रिकेट विश्व कप में आज भारत का मुकाबला दक्षिण अफ्रीका से जारी । विशाखापत्तनम में खेले जा रहे मुकाबले में भारत ने 48 ओवर में 231 रन बनाए हैं।

समाचार संक्षेप में :-

- राष्ट्रीय डाक सप्ताह के तहत प्रदेश में कई कार्यक्रमों के आयोजन किये जायेंगे। इस संबंध में कल भोपाल में मुख्य पोस्ट मास्टर जनरल विनीत माथुर मीडिया को जानकारी देंगे।
 - प्रदेश में सोयाबीन के लिए भावांतर योजना में किसान बड़ी संख्या में पंजीयन करा रहे हैं। बैतूल जिले में अब तक 2300 से अधिक किसानों ने पंजीयन कराया है।
 - प्रदेश को विश्वस्तरीय पर्यटन केंद्र के रूप में स्थापित करने के उद्देश्य 11 से 13 अक्टूबर 2025 तक कुशाभाऊ ठाकरे अंतर्राष्ट्रीय कन्वेंशन सेंटर, भोपाल में मध्यप्रदेश ट्रेवल मार्ट 2025 का आयोजन होगा।
 - नर्मदापुरम जिले में खरीफ विपणन वर्ष 2025-26 में समर्थन मूल्य पर धान और मोटा अनाज उपार्जन के लिए निर्धारित केंद्रों पर आवश्यक सुविधाओं को PCSAP पोर्टल पर अपलोड करने के संबंध में प्रशिक्षण आयोजित किया गया।
 - आगरमालवा स्वास्थ्य विभाग द्वारा जिला जेल में कल आयोजित किये गये सिकल सेल एनीमिया स्क्रीनिंग शिविर में चिकित्सकों द्वारा 177 परिरूद्ध बंदियों की स्क्रीनिंग की गई।
 - करवा चौथ पर्व कल मनाया जायेगा। इस अवसर पर प्रदेश में भोपाल, शिवपुरी सहित सभी शहरों के बाजारों में आज महिलाएं बड़ी संख्या में खरीददारी कर रही हैं।
-